

भरत जो प्यारु

सनातन संस्कृतीअ जा सभ खां मशहूर ग्रंथ रामायण ऐं महाभारत आहिनि। रामायण हिंदू धर्म जो महाकाव्य आहे, जंहीं में मर्यादा, सचु, प्रेम, दोस्ती, रिश्तनि, इजत, आज्ञा, कर्तव्य जो जिकिरु कयल आहे।

‘भरत जो प्यारु’ बि रामायण जो हिसो आहे, जंहीं में भरत जो पंहिंजे वडे भाउ राम सां वहिंवार जो चिटु चिटियो वियो आहे। अचो त सबकु पढी सिखिया हासिल करियूं।



सिखण जा नतीजा

हिन सबकु खे पढ़ण खां पोइ शागिर्द-

- भाषा जे बारीकियुनि खे ध्यान में रखी, पंहिंजी भाषा ठाहीनि था ऐं उन जो इस्तेमालु कनि था।
- ‘भरत जो प्यारु’ सबकु ऐं शख्सी आजमूदनि खे जोड़े, वीचारनि जो इजहारु कनि था।
- अलग्ग अलग्ग रचनाउनि में आयल नवनि लफ़्ज़नि खे हवाले में समुझी, उन्हनि जी माना खणनि था।
- पंहिंजी सोच सां कहाणीअ जो वर्णनु लिखंदे, भाषा जो सृजनात्मक इस्तेमालु कनि था।




4.1 बुनियादी सबकु

राजा दशरथ राम खे अयोध्या जी गादीअ ते विहारण जी पधिराई कई, तडुहिं इहा गाल्हि भरत जी माउ केकईअ खां सठी कान वेई।

कहिं वक्ति राजा दशरथ पंहिंजी राणीअ केकईअ खे ब वचन डिना हुआ। हीउ मौको डिसी, राणी केकईअ राजा खे बई वचन निभाइण लाइ वेनिती कई। राजा खे डिनल बिन्हीं वचननि जी पोइवारी करिणी पेई। उन मूजिबु राम खे चोडहं साल बन में वजिणो पियो ऐं भरत खे अयोध्या जी गादीअ ते विहारण जी पधिराई थी। राम बन डाहं रही थियो।




जहिं वक्ति इहा गाल्हि थी, तहिं वक्ति भरत पंहिंजे नानाणे वियलु हो। हुन खे नियापो मोकिले अयोध्या में घुरायो वियो। जडुहिं भरत पंहिंजी माउ केकईअ वटि वियो, तडुहिं माणसि खुशि थी चयुसि, “भरत, तुंहिंजो भागु खुलियो आहे। मूं राम खे चोडहं साल बनवासु डियारियो आहे ऐं तो लाइ अयोध्या जी गादी घुरी आहे।”



माउ जी इहा गाल्हि बुधी भरत खे क्रोध वठी वियो। माउ खे चयाई, “माता, ही तो कहिडो अन्याअ जो कमु कयो आहे? राम त तोखे मूं खां बि वधीक प्यारु कंदो हो, पोइ छा लाइ तो दिलि में दुई रखी हुन खे बनवास डियारियो। बई हिक पीउ जा पुट, पोइ ही संधो छो रखियुइ? हूंअं बि राम सभिनी भाउरनि में वडो आहे, इनकरे उन खे ई गादीअ ते विहण जो हकु

आहे। तो हुन सां अहिडो अन्याउ छो कयो? मां गादीअ ते हरगिज न विहंदुसि। गादीअ ते हकु त मुंहिजे भाउ राम जो आहे। मां बन में वजी, राम खे गोल्हे ईदुसि ऐं उतां खेसि वठी अची अयोध्या जी गादीअ ते विहारींदुसि।”



इए चई, घरु छडे, हू राम जी गोल्हा में हलियो वियो ऐं आखिरि खेसि गोल्हे लधाई। राम खे डिसी, हू वजी संदसि पेरनि ते किरियो ऐं भाकुरु पाए,

अखियुनि में पाणी आणे चयाईसि, “भाउ! अक्हां ही छा कयो? अक्हां महलनि जा रहिवासी, हिते कीअं था झंगल में गुजरु कयो? ही मूं खां बिलकुल सठो कोन थो वजे। कुर्ब करे मोटी अयोध्या हलो ऐं पंहिंजी गादी संभालियो। उन ते अक्हां खां सवाइ कंहिंजो बि हकु न आहे।”

राम खेसि परिचाईदे चयो, “तूं सियाणो थीउ। मूंखे अयोध्या मोटी हलण लाइ जोरु न भरि। मां हिते पीउ जे डिनल वचन जो पालन करण आयो आहियां। रघूकुल जी इहा रीति आहे त डिनल वचन जी पालना कजे। तूं हाणे मोटी वजु ऐं मुंहिंजे वचन मूजिबु वजी अयोध्या जी गादी संभालि।”




भरत भाउ जो अटल इरादो डिसी रोअण लगो। वरी बि मोटी हलण लाइ खेसि आजी नीजारी कयाई, पर राम हलण खां बिलकुल इंकार कयुसि।

भरत, राम खे चयो, “जेकडहिं अक्हां मोटी हलण खां इंकार था करियो त मूं खे पंहिंजूं चाखिड़ियूं डियो त मां

इहे गादीअ ते रखी, अक्हां जो एविजी बणिजी, अयोध्या जो राजु कारोबारु हलायां।” राम खेसि पंहिंजूं चाखिड़ियूं डिनियूं ऐं भरत उहे खणी अयोध्या वापस आयो।

बन मां मोटण खां पोइ हू महल में कोन रहियो। चवण लगो, “मुंहिंजो मिठिड़ो ऐं नाजुक बदन भाउ बन में रही डुख डिसे ऐं सख्तिरयूं सहे ऐं मां महल में वेही ऐश आराम जो जीवन गुजरियां, इऐं हरगिज न थींदो।” हुन पोइ अयोध्या जी नगरीअ खां दूर कखाई झूपिड़ी ठाही ऐं उन में राम जो एविजी थी अयोध्या जो राज कारोबारु संभालण लगो।

अहिड़ो हो पवित्र प्रेम ऐं सिदिक जो पुतलो भरत। तडहिं त चवंदा आहिनि- भाउ हुजे त भरत जहिड़ो।



4.2 अचो त समुझूं

भारत जी संस्कृतीअ में रामायण ग्रंथ तमाम ऊचो दर्जो वालारे थो। रामायण हिक कहाणी न पर सिख्याउनि जो भंडार आहे। भगवान राम पंहिंजे पिता जा वचन पालण लाइ संसार जा सभु सुख साध न छडे, 14 वरह्य बनवास वियो। माता सीता पंहिंजो पत्नी धर्म निभाइण लाइ पंहिंजे पतीअ सां गडु वेई। लछमणु पंहिंजो भ्राता धर्म निभाइण लाइ पंहिंजे भाउ राम सां बांहं बेली थियो। रामायण जो हिकु हिकु किरदार, हिक हिक घटना सिख्यादायक आहे। भगवान राम खे मर्यादा पुरुषोत्तम चयो वियो आहे।

रामायण में भरत जे प्रसंग खे महान मजियो वियो आहे। भरत पंहिंजे वडे भाउ जे हक ऐं आज्ञा पालन लाइ श्रीराम जे चाखिड़ियुनि खे राज गद्दीअ ते स्थापित करे 14 वरह्य राम वांगुरु सन्यासियुनि जो वेस धारे, राम जो सेवक बणिजी राजु हलायो।

हिंदुस्तान जे तहजीब में वडुनि जी इजत, आदर भाउ, कर्तव्य पालन, वचन निभाइण, आज्ञा पालन, न्याउ, अन्याउ, कुर्बानी, हकनि ऐं फर्जनि जी सिखिया सां भरपूर केतिरियूं ई कहाणियूं ऐं किसान मशहूर आहिनि। ‘भरत जो प्यारु’ सबक में बि मथियुनि सभिनी खूबियुनि जी वाखाणि कई वेई आहे, जेके पढी असीं पंहिंजे जीवन में हंडायूं।



सबक बाबत सुवाल 4.1

1. खाल भरियो :

- (i) पोइ छा लाइ तो दिल में रखी, हिन खे बनवास डियारियो।
- (ii) भरत भाउ जो इरादो डिसी रोअण लगो।
- (iii) राजा दशरथ राम खे जे गादीअ ते विहारण जी पधिराई कई।
- (vi) माउ जी गाल्हि बुधी भरत खे वठी वियो।
- (v) राम खेसि पंहिंजूं डिनियूं।

2. सही (✓) ऐं गलत (×) जा निशान लगायो :

- (i) भरत खे भाउ राम लाइ प्यार हो। ()
- (ii) वचन मूजिबु राम खे डुह साल बनवास वजिणो पियो। ()
- (iii) राम सभिनी भाउरनि में नढो हो। ()
- (iv) भरत भाउ जो अटल इरादो डिसी खिलण लगो। ()
- (v) अहिडो हो पवित्र प्रेम ऐं सिदिक जो पुतलो दशरथ। ()



मशिंगूलियूं 4.1

- (1) इंटरनेट / यू. ट्यूब ते रामायण डिसो ऐं वधीक ज्ञाण हासिल करियो।
- (2) रामायण जो को बि हिकु प्रसंग लिखो।

भाषा जो इस्तेमाल

ज़मान (Tenses)

ज़मान जा टे किस्म आहिनि-

(i) ज़मान हाल (वर्तमान काल) (Present Tense) :

उहो ज़मान, जेको हलंदड़ वक्त जी ज़ाण डिए, उन खे ज़मान हाल चइजे थो।

मिसालु : रामु क्रिकेट रांदि करे थो।

(ii) ज़मान माज़ी (भूत काल) (Past Tense) :

उहो ज़मान, जेको गुज़िरियल वक्त जी ज़ाण डिए, उन खे ज़मान माज़ी चइजे थो।

मिसालु : राम क्रिकेट रांदि कई।

(iii) ज़मान मुस्तक़बल (भविष्य काल) (Future Tense) :

उहो ज़मान, जेको ईदड़ वक्त जी ज़ाण डिए, उन खे ज़मान मुस्तक़बल चइजे थो।

मिसालु : रामु क्रिकेट रांदि कंदो।

हाणे ज़मान जे हिसाब सां हेठियां जुमला पूरा करियो :

ज़मान हाल	ज़मान माज़ी	ज़मान मुस्तक़बल
(i) भरत ईमानदार आहे		
(ii)	राम आज्ञाकारी हो	
(iii)		केकईअ खे बियाई थींदी
(iv)	असां अंबु खाधो	
(v) बार रांदि कनि था		



तर्हीं छा सिखिया

- वडनि जी इजत ऐं आदर भाउ करणु घुरिजे।
- वडनि जो आज्ञा पालन करणु घुरिजे।
- भाउरनि जो प्यारु क़ाइमु हुअणु घुरिजे।
- हक़, फ़र्ज ऐं कुर्बानीअ जो मिसाल बणिजिजे।



वधीक ज़ाण

असांजी संस्कृती महान आहे। रामायण खां सवाइ महाभारत ऐं गीता में अनेक सिखियाऊं डिनल आहिनि। उहे प्रसंग डिसी-बुधी सिखिया हासिल करियूं।



सबक़ जे आखिर जा सुवाल

- हेठियनि सुवालनि जा जवाब लिखो :
 - भरत जे भाउ जो नालो छा हो?
 - राम खे घणा साल बन वजिणो पियो?
 - भरत राम खे बन में ग़ोल्हण बइदि छा कयो?
 - रघुकुल जी कहिड़ी रीति आहे?
 - भरत बन मां मोटण बइदि किथे रहियो?
- हेठि डिनल जुमिला कंहिं, कंहिं खे चया आहिनि?
 - “तुंहिंजो भागु खुलियो आहे।”
 - “भाउ! अक्हां ही छा कयो?”

(iii) “मां हिते पीउ जे डिनल वचन जो पालन करण आयो आहियां।”

(iv) “मूखे पंहिंजूं चाखिड़ियूं डियो।”

(v) “मां महल में वेही ऐश आराम जी जिंदगी गुज़ारियां, इएं हरगिज़ न थींदो।”

3. हेठि डिनल लफ़्ज़नि जो इस्तेमाल करे जुमिला ठाहे लिखो :

(i) पोइवारी

(ii) बन

(iii) क्रोध

(iv) हकु

(v) अटल



सबक़ बाबत सुवालनि जा जवाब

1. (iii) दुई

(ii) अटल

(iii) अयोध्या

(vi) क्रोध

(v) चाखिड़ियूं

2. (i) ✓

(ii) ×

(iii) ×

(iv) ×

(v) ×



नवां लफ़्ज़

- पधिराई = ऐलानु
- बन = झंगल
- अन्याउ = नाइंसाफी
- रघुकुल = रघूअ जो ख़ानदान
- इरादो = वीचारु
- इंकार = जवाब
- चाखिड़ियूं = पेरनि में पाइण लाइ लकड़ीअ जी जुती
- कखाई झूपिड़ी = कखनि पननि जी ठहियल झूपिड़ी
- सिदिकु = प्रेम
- दुई = बियाई
- सठणु = सहणु
- बनवास = झंगल में रहणु
- परिचाइणु = रीझाइणु
- अटल = पको / पुख़्तो
- आजी नीजारी = मिंथ
- हरगिज़ = बिलकुल / कतई
- संधो = वेछो
- पोइवारी = पालन
- कूर्बु = सिक